

## اردو نظم: ہیئت اور تجربے

کلیدی الفاظ: اردو نظم، ہیئت، تجربے

پروفیسر ڈاکٹر محمد متقی صبا  
شعبہ اردو کروڑی مل کالج،  
دہلی یونیورسٹی، دہلی

### ملخص:

اردو نظم، شاعری کی وسیع اور مقبول ترین صنف ہے۔ اردو نظم میں بہت سے تجربے کیے گئے ہیں اور یہی اس کی وسعت کی دلیل ہے۔ نظیر اکبر آبادی، الطاف حسین حالی، اکبر الہ آبادی اور اقبال، جوش ملیح آبادی، ساحر لدھیانوی، فیض احمد فیض، علی سردار جعفری، ن م راشد، اسماعیل میرٹھی، نظم طباطبائی اردو نظم کے بڑے شاعروں میں سے ہیں۔

محمد حسین آزاد اور حالی نے اردو نظم میں مغربیت کا تعارف کروایا اور موضوعاتی نظم کی بنیاد رکھی۔ یہی سے اردو نظم میں جدت پسندی کی ابتدا ہوئی جس سے موضوعات میں وسعت پیدا ہوئی۔ اب ملکی حالات، اجتماعی خیالات و احساسات پر نظمیں لکھی جانے لگیں۔ پھر اسماعیل میرٹھی، شبلی نعمانی، اکبر الہ آبادی اور چکبست کا دور آتا ہے جنہوں نے اردو نظم کے ارتقا میں نمایاں کردار ادا کیا۔ اقبال نے اردو نظم میں کافی کچھ لکھا اور نئے تجربے کیے۔ ان کے بعد سیماب، حفیظ، ساغر، جمیل مظہری، افسر، جوش، احسان دانش، اختر شیرانی اور ن م راشد نے مختلف موضوعات پر نظمیں لکھیں۔

اردو نظم کے شعرا اردو ادب کو کچھ ایسی نظمیں دے گئے ہیں جو ہر ذہنی دنیا تک اردو ادب اور خاص طور پر اردو شاعری کو لوگوں کی زبان اور دل میں جگہ بنانے کا موقع عنایت کرتی رہے گی۔ علامہ اقبال کی بچوں کی دعا (لب پہ آتے ہے دعا بن کے تمنا میری)، حالی کی مسدس مدوزجر اسلام

(مسدس حالی، نظیر اکبر آبادی کی آدمی نامہ اور بخارہ نامہ، حفیظ جالندھری کی شاہنامہ اسلام، اختر شیرانی کی اودیس سے آنے والے بنا، ساحر لدھیانوی کی نظم: تاج محل، جوش ملیح آبادی کی نظم: کسان اردو نظم کے شاہکار نمونے ہیں۔

یہ بات بھی ذہن نشین رہے کہ غزل کا تعلق ہمیشہ اجتماعیت سے رہا ہے اس میں تشبیہات و استعارات کا استعمال اجتماعیت کو قائم کرنے کے لیے بھی کیا جاتا رہا ہے جب کہ نظم کا تعلق انفرادی اقدار سے راست ہوتا ہے۔ نظم میں ایک خاص بات یہ ہوتی ہے کہ اس کی گیرائی شخص جذبے سے مملو ہوتی ہے اس لیے اس کے اندر ایک خاص شخص کے دل کی کیفیات کا تلاطم موجزن ہوتا ہے۔ یہ تاثرات کو مستہر کرنے کا وسیلہ بھی ثابت ہوتا ہے اور عنوان کے پیش نظر ایک خاص قسم کے ربط کا متقاضی بھی ہوتا ہے۔

اگر آپ اردو ادب کو دو حصوں میں تقسیم کرتے ہیں تو ایک حصہ کو نثر اور ایک کو نظم کہیں گے اب اسی دوسرے حصے میں وہ تمام شاعری آجائے گی جو اردو ادب میں کی گئی ہے لیکن میرے سامنے جس نظم کا تذکرہ مقصود ہے وہ نہ تو مثنوی ہے نہ قصیدہ نہ مرثیہ اور نہ غزل بلکہ محمد حسین آزاد کی کوششوں اور حالی کی تخلیقی جودت کا وہ نمونہ ہے جسے 1874 سے باضابطہ انجمن پنجاب کے تحت لکھا جانے لگا اور اس کا نام نظم ٹھہرا۔

یہ نظمیں موضوعاتی ہوتی تھیں اور یہ غزل سے قطعاً الگ مزاج رکھتی تھیں۔ گو کہ مولوی محمد حسین آزاد کو اس سلسلہ کا بانی کہا جاتا ہے لیکن حالی نے اس صنف کو جو معیار بننا اس نے اس صنف کو باوقار کر دیا۔ اس سلسلے میں پروفیسر گوپی چند نارنگ فرماتے ہیں:

”جدید اردو شاعری کی حد بندی آزاد اور حالی کے کلام سے ہوتی ہے۔ جدید شاعری میں آزاد کی اہمیت جتنی تاریخی ہے اتنی ادبی نہیں۔ حالی نظم کے امام ہیں انھوں نے زبان و بیان کے نئے سانچے بنائے۔“

(ہندوستان کی تحریک آزادی اور اردو)

## شاعری، پروفیسر گوپی چند نارنگ ص-321

پروفیسر موصوف کا یہ جملہ ان شواہد کی روشنی میں ہے جس کی تابناکی میں آج تک حالی کی نظمیں ایک خاص نوع سے مرجع خلائق ہیں۔

غور کرنے کی بات یہ بھی ہے کہ کیا اردو ادب میں اس سے قبل اس نوع کی موضوعاتی نظمیں نہیں لکھی جا رہی تھیں؟ بے شک لکھی جا رہی تھیں اور نظیر کا نام کسی بھی طرح نظر انداز نہیں کیا جاسکتا لیکن یہ بات بھی ذہن نشین رہے کہ جس دور میں نظیر نے یہ نظمیں لکھیں وہ دور سودا اور میر کے نام سے منسوب ہے اور یہ دونوں وہ شاعر ہیں جنہوں نے 1720 یعنی ولی کا دیوان دہلی آنے کے بعد سے لے کر 1810 تک (واضح ہو کہ سودا کا انتقال 1870 میں اور میر کا انتقال 1810 میں ہوا) صنف شاعری کو بام عروج تک پہنچا دیا اور کم از کم نصف صدی تک جو شاعری کی اس کے اثرات پوری صدی کیا اس کے بعد کی صدی پر بھی بڑے دیر پا پڑے۔ ایسے میں نظیر کی نظمیں تہذیبی و ثقافتی بنیادوں پر کھڑی ہونے کے باوجود ایک تحریک کی شکل نہ لے سکیں اور بعد از نظیر اس وراثت کا کوئی معقول وارث نہیں پیدا ہو سکا۔ جب کہ آزاد اور حالی نے جب اس صنف کی داغ بیل ڈالی تو ایسا لگا کہ اردو ادب کی زمین بھی زرخیز ہے اور موسم نے بھی اس کا بھر پور ساتھ دیا۔

کسی بھی صنف کی شروعات ظاہر ہے یکا یک نہیں ہو جاتی اور اس کے لیے کچھ خاص عوامل بھی ہوتے ہیں۔ اردو ادب کی تاریخ پڑھتے وقت آپ نے بھی پڑھا ہوگا کہ حالی اور آزاد نے جب اس نئی نظم کی شروعات کی تو پورا ہندوستان ایک خاص قسم کے تہذیبی اور سیاسی انقلاب سے گزر رہا تھا۔ 1857 کا خونی انقلاب رونما ہو چکا تھا مغلیہ حکومت کا آخری تاجدار دیارِ غیر میں ایڑیاں رگڑ کر مر چکا تھا ملکہ وکٹوریہ کے نام کا خطبہ پڑھا جا چکا تھا سر سید احمد خاں کے ذریعہ اٹھائے گئے اقدام سے ملت میں ایک خاص قسم کی تبدیلی رونما ہو رہی تھی پرنٹ میڈیا نے اپنے بال و پر حاصل کر لیے تھے جدید سائنسی آلات سے لوگ روشناس ہو رہے تھے تہذیبی تصادم کے پیش نظر ایک خاص نکتہ نظر پروان چڑھ رہا تھا، یورپ کے طرزِ تعلیم کی طرف لوگ راغب ہو رہے تھے ایسے میں یورپین زبانوں سے اردو والوں کی دلچسپی بڑھی ظاہر ہے یورپین اصناف سے بھی رغبت بڑھی اور یورپین زبانوں میں نظم ہی ایسی صنف تھی جس کے مزے سے لوگ واقف تھے اسی لیے اس کی

قدر جانی پہچانی صنف نے دھیرے دھیرے اردو والوں پر اپنا تسلط قائم کرنا شروع کر دیا۔ ایک خاص بات اور ہے جس کی طرف غور کرنا چاہیے وہ یہ کہ اردو شاعری کی مقبول صنف غزل انگریزی یا دوسری یورپین زبانوں میں تو تھی نہیں اور جب یورپین زبانوں سے اکتساب کی ضرورت پڑی تو نظم اردو شاعری کے مزاج سے قریب معلوم ہوئی اور اسے قبول کر لیا گیا۔ یہ بات بھی ذہن نشین رہے کہ غزل کا تعلق ہمیشہ اجتماعیت سے رہا ہے اس میں تشبیہات و استعارات کا استعمال اجتماعیت کو قائم کرنے کے لیے بھی کیا جاتا رہا ہے جب کہ نظم کا تعلق انفرادی اقدار سے راست ہوتا ہے غزل کے محبوب کا تعلق لیلیٰ سے بھی ہوتا ہے ہیرا رانجھا سے بھی شیریں فرہاد سے بھی اور نل دمن سے بھی یہاں تک کہ اگر تصوف کا رنگ چڑھ گیا تو وہی محبوب خدا بھی ہو جاتا ہے اور خدا کے برگزیدہ بندے بھی لیکن نظم میں محبوب سلمیٰ ہوتی ہے نور انزس ہوتی ہے اور وہ انفرادیت کے ساتھ مقبول ہوتی ہے۔ نظم میں ایک خاص بات یہ ہوتی ہے کہ اس کی گیرائی شخصی جذبے سے مملو ہوتی ہے اس لیے اس کے اندر ایک خاص شخص کے دل کی کیفیات کا تلام موزن ہوتا ہے۔ یہ تاثرات کو مشتہر کرنے کا وسیلہ بھی ثابت ہوتا ہے اور عنوان کے پیش نظر ایک خاص قسم کے ربط کا متقاضی بھی ہوتا ہے۔

بہر حال نظم کی شروعات اردو ادب میں ہوئی اور خوش قسمتی سے اسے اوائل عمری میں ہی جہاں حالی ملے جنھوں نے مدوجزرا سلام لکھ کر انگریزی تہذیب سے قوم کو قریب لانے کی کوشش کی اور انھیں یہ باور کرایا کہ علم ایسی شے ہے جسے حاصل کرنا تمہارا فرض ہے۔ ساتھ ہی انھوں نے 1857 کے قتل عام کے بعد کی فضا کو ہموار کرنے کی بھی کوشش کی۔

حکومت نے آزادیاں دی ہیں تم کو ترقی کی راہیں سراسر کھلی ہیں  
صدائیں یہ ہر سمت سے آرہی ہیں کہ راجا سے پر جا تلک سب سکھی ہیں  
تسلط ہے ملکوں میں امن و اماں کا  
نہیں بند رستہ کسی کارواں کا  
کھلی ہیں سفر اور تجارت کی راہیں نہیں بند صنعت کی حرفت کی راہیں  
جو روشن ہیں تحصیل حکمت کی راہیں تو ہموار ہیں کسب دولت کی راہیں

نہ گھر میں غنیم اور دشمن کا کھٹکا

نہ باہر ہے قزاق و رہزن کا کھٹکا

حالی کے بعد اسمعیل میرٹھی نے بھی اس صنف کو اپنایا اور سرسید اور حالی سے گہرے اثرات قبول کیے چونکہ ان کا تعلق شعبہ تعلیم سے تھا اس لیے انھوں نے بچوں کے لیے سبق آموز اخلاقی نظمیں لکھیں۔ ان کی نظموں میں منظر نگاری خاص طور پر ہندوستان کی منظر نگاری کمال کی چیز ہے جس کا قائل ہونا پڑتا ہے۔ ”صبح“ کے عنوان سے ان کی ایک نظم کے چند بند دیکھیں:

میں سب کار بہوار کے ساتھ آئی      میں رفتار گفتار کے ساتھ آئی  
میں باجوں کی جھنکار کے ساتھ آئی      میں چڑیوں کی چپکار کے ساتھ آئی

اٹھو سونے والوں کہ میں آ رہی ہوں

ہراک باغ کو میں نے مہکا دیا ہے      نسیم اور صبا کو بھی لہکا دیا ہے  
چمن سرخ پھولوں سے دہکا دیا ہے      مگر نیند نے تم کو بہکا دیا ہے

اٹھو سونے والوں کہ میں آ رہی ہوں

پجاری کو مندر کے میں نے اٹھایا      موذن کو مسجد کے میں نے جگایا  
بھٹکتے مسافر کو رستہ بتایا      اندھیرا گھٹایا اجالا بڑھایا

اٹھو سونے والوں کہ میں آ رہی ہوں

مشیت ازخوارے یہ چند مثالیں میں نے اسی لیے دی ہیں کہ اس کی روشنی میں اردو نظم کے ارتقائی خدوخال واضح ہو جائیں۔

اردو نظم کا یہ دور ہے کہ اس دور میں انگریزی نظموں کے بے حد مقبول ترجمے بھی ہوئے ہیں اس سلسلے میں غلام مولانا قلیق میرٹھی کا نام اول آتا ہے اس کے بعد بانکے بہاری لال مولوی اسمعیل میرٹھی وغیرہ نے انگریزی نظموں سے اردو میں کامیاب ترجمے کر کے نظم کی مثالیں قائم کیں۔ نظم طباطبائی کا منظوم ترجمہ ”گورغریباں کے نام سے بے حد مقبول ہوا جو انھوں نے گیرے کی مشہور Elegy کا کیا تھا۔

1864 میں قلیق میرٹھی کا ایک مجموعہ نظم بھی شائع ہوا تھا جس کا نام ”جواہر منظوم“ تھا اور وہ غالباً

اردو کا پہلا نظم کا مجموعہ قرار پائے گا حالانکہ وہ تمام نظمیں انگریزی سے ترجمہ کی گئی تھیں۔ میں نے پہلے ذکر کیا ہے کہ کسی بھی تحریک کی بنیاد ایک دن میں نہیں پڑتی اردو نظم خاص طور پر جدید نظم کے نام سے جو صنف آج ہمارے سامنے ہے اس کے سلسلے بھی قدیم روایت اور شاعری سے جڑتے ہیں لیکن اسے باضابطہ ایک مخصوص صنف کی طرح مشتہر کرنے میں آزاد اور حالی کا نام لیا جاتا ہے اور یہ بھی سب جانتے ہیں کہ اس صنف کو ”جدید نظم“ بھی 1874 کے بعد ہی کہا گیا۔

میں نے پہلے اس کا بھی ذکر کر دیا ہے کہ وہ کون سے حالات تھے جن کے پیش نظر ”جدید نظم“ ایک ضرورت بن کر اردو شاعری کے ایوان میں داخل ہوئی اس سلسلے میں سرسید رسالہ تہذیب الاخلاق میں رقمطراز ہیں

”فن شاعری جیسا ہمارے زمانے میں خراب و ناقص ہے اس سے زیادہ کوئی چیز بری نہ ہوگی مضمون تو بجز عاشقانہ کے اور کچھ نہیں اور وہ بھی نیک جذبات انسانی کو ظاہر نہیں کرتا بلکہ ان بد جذبات کی طرف اشارہ کرتا ہے جو ضد حقیقی تہذیب و اخلاق کے ہیں۔۔۔۔۔ شاعروں کو یہ خیال ہی نہیں کہ فطری جذبات اور ان کی قدرتی تحریک اور ان کی جبلی حالت کا کس پیرایہ یا کنایہ یا اشارہ یا تشبیہ واستعارہ میں بیان کرنا کیا کچھ اثر کرتا ہے۔“

یہ وہ دور تھا کہ سرسید ہی نہیں حالی بھی اور ان جیسے بہت سے لوگ اس کہنہ روایتی شاعری کے شاکہ تھے لہذا دیکھتے دیکھتے ایک کارواں بن گیا جس میں آزاد حالی نظم طباطبائی سرور جہاں آبادی اسمعیل میرٹھی وغیرہ شامل ہو گئے اور یہ تحریک چل پڑی۔

مقدمہ ”شعر و شاعری میں حالی نے اسی ماحول کے پیش نظر لکھا کہ:

”اگرچہ شاعری کو سوسائٹی کا مذاق فاسد بگاڑتا ہے مگر شاعری جب بگڑ جاتی ہے تو اس کی زہریلی ہوا سوسائٹی کو بھی نقصان پہنچاتی ہے۔ اور آخر کار یہ ہوتا ہے کہ: جھوٹے قصے

اور افسانے حقائق واقعہ سے زیادہ دل چسپ معلوم ہوتے ہیں۔ تاریخ، جغرافیہ، ریاضی اور سائنس سے طبیعتیں ریگانہ ہو جاتی ہیں اور چپکے ہی چپکے اخلاق ضمیمہ سوسائٹی میں جڑ پکڑ جاتے ہیں اور جب جھوٹ کے اور ہزل و سحریت بھی شاعری کے قوام میں داخل ہو جاتی ہے تو قومی اخلاق کو بالکل گھن لگ جاتا ہے۔“

اسی ماحول سے برگشتہ ہو کر انجمن پنجاب کا قیام عمل میں آیا اور 8 مئی 1874 کو اس کا پہلا اجلاس منعقد ہوا اور یہ طے کیا گیا کہ 30 مئی 1874 کو باضابطہ ایک ایسا موضوعی مشاعرہ منعقد کیا جائے جس کا عنوان ”برسات“ ہو اور شعرا اسی عنوان کے تحت اس مشاعرے میں شریک ہوں۔ اور جب یہ موضوعی مشاعرہ حسب پروگرام منعقد ہوا تو حالی نے اس سلسلے کی نظم برکھارت کے عنوان سے پڑھی۔

وقت گذرتا رہا اور نظم جدید اپنی ڈگر پرواں دواں رہی راستے میں اسے اقبال ملے چکھست ملے اکبر ملے اسمعیل میرٹھی ملے سرور جہاں آبادی ملے شہلی ملے شوق قدوائی ملے اور بے نظیر شاہ بھی ملے اور یہ صنف مختلف ہیئتیں تبدیلیوں کے ساتھ بام عروج کی طرف گامزن رہی کہ یکا یک 19 ویں صدی کے بعد بیسویں صدی کے اوائل میں ہی اسے ترقی پسند تحریک کا ساتھ نصیب ہو گیا۔

غور کریں تو سرسید نے جس تحریک کی شروعات 19 ویں صدی میں زبان اور سوسائٹی سے فاسد مادہ نکالنے کے لیے کیا تھا تقریباً ترقی پسندوں کا نظریہ بھی وہی تھا یہ الگ بات ہے کہ ان کے پیچھے ایک مضبوط سیاسی قوت بھی جڑی ہوئی تھی۔ بہر حال نظم نے پھر نئی کروٹ لی اور اس نے انگڑائی لے کر اپنے جوان ہونے کا اعلان کر دیا۔

حالانکہ چاہیے یہ کہ اس موقع پر میں ترقی پسند تحریک کا پس منظر بیان کر دوں لیکن طوالت مضمون کے خوف سے بس اتنا کرونگاں کہ 1936 میں برپا اس تحریک کے پہلے جلسے کے مینی فیسنو کا ایک حصہ پیش کرونگا جس سے میری بات کسی حد تک واضح ہو جائے گی۔

”ہماری انجمن کا مقصد یہ ہے کہ ادبیات اور فنون  
لطفہ کو قدامت پرستوں کی مہلک گرفت سے نجات دلائے  
اور ان کو عوام کے دکھ سکھ اور جدوجہد کا ترجمان بنا کر روشن  
مستقبل کی راہ دکھائے جس کے لیے انسانیت اس دور میں  
کوشاں ہے۔“

”ہم چاہتے ہیں کہ ہندوستان کا نیا ادب ہماری زندگی  
کے بنیادی مسائل کو اپنا موضوع بنائے۔ یہ بھوک، افلاس،  
سماجی پستی اور غلامی کے مسائل ہیں۔“

میں نے جیسا کہ ذکر کیا اردو نظم کو ترقی پسند تحریک نے بڑے والہانہ انداز میں قبول کیا اور  
دیکھتے دیکھتے ہر ترقی پسند شاعر نظم جدید کہنے لگا یا یوں کہیں کہ وہ ترقی پسند شاعر ہو ہی نہیں سکتا تھا جو  
نظم نہ کہتا ہو۔ ترقی پسند تحریک کے مینی فیسٹو میں واضح کر دیا گیا تھا کہ ہمارا مقصد عوام کے دکھ سکھ  
اور جدوجہد میں اسے تخلیقی سہارا دینا ہے نتیجتاً اب نظم جدید میں عوامی لب و لہجہ کا رنگ زور پکڑنے لگا  
اور دیکھتے دیکھتے اس کا تعلق عام عوام سے راست ہو گیا۔ ترقی پسند تحریک کا اردو نظم پر یہ بڑا احسان  
تھا۔ ایک بات اور ابھر کر سامنے آئی کہ ادب کا تعلق سماج سے صرف اتنا نہیں کہ وہ اس سے صرف  
حفاظت رکھے بلکہ اس سے سماج کا کچھ فائدہ بھی ہونا چاہیے اور ان خیالات کو نظم کے پیکر میں ڈھالنے  
کے لیے جو شعرا کمر بستہ ہوئے ان میں فیض احمد فیض، مجاز، ساحر، کیفی، اعظمی، مخدوم محی الدین، عزیز  
قیسی، وحید اختر، علی سردار جعفری، سلام مچھلی شہری، جاں نثار اختر، جذبی، نیاز حیدر، پرویز شاہدی  
وغیرہ کے نام لیے جاسکتے ہیں۔ ترقی پسند تحریک کے زیر اثر شاعری میں سیاست کا رنگ ہم آ میر ہو  
کر ایک نئے انداز سے سامنے آتا ہے مخدوم اور فیض نے اردو نظم کو اس دور میں بام عروج پر پہنچا  
دیا۔ فیض کا جب یہ نیا انداز نظم کی شکل میں ادبی حلقے میں مشتہر ہوا تو لوگ حیرت زدہ رہ گئے۔

چند روز اور مری جان فقط چند ہی روز  
ظلم کی چھاؤں میں دم لینے کو مجبور ہیں ہم  
اور کچھ دیر ستم سہہ لیں تڑپ لیں رو لیں  
اپنے اجداد کی میراث ہے مجبور ہیں ہم  
نقشِ فریادی  
یا پھر

جب کبھی بکتا ہے بازار میں مزدور کا گوشت  
شاہراہوں پہ غریبوں کا لہو بہتا ہے  
آگ سی سینے میں رہ رہ کہ ابلتی ہے نہ پوچھ  
اپنے دل پر مجھے قابو ہی نہیں رہتا ہے  
نقشِ فریادی

ہر اس صنف کو جس کی قسمت میں چمکنا مقصود ہوتا ہے شروع ہی میں کچھ ایسے فنکار نصیب ہو  
جاتے ہیں جو اپنی تخلیقی جودت سے اس صنف کو زنگار کر دیتے ہیں۔ غزل کی تاریخ ہمارے  
سامنے ہے۔ نظم کو بھی اوائل عمری میں ہی جہاں حالی اور اقبال ملے وہیں مخدوم فیض اور مجاز جیسے شعرا  
بھی مل گئے۔

مخدوم کی نظم حویلی کے دو بند ملاحظہ ہوں:

ایک بوسیدہ حویلی یعنی فرسودہ سماج  
لے رہی ہے نزع کے عالم میں مردوں سے خراج  
ہنس رہا ہے زندگی پر اس طرح ماضی کا حال  
خندہ زن ہو جس طرح عصمت پہ قبیہ کا جمال  
اے خدائے دو جہاں اے وہ جو ہر اک دل میں ہے  
دیکھ تیرے ہاتھ کا شہکار کس منزل میں ہے  
کوڑھ کے دھبے چھپا سکتا نہیں ملبوسِ دیں  
بھوک کے شعلے بجھا سکتا نہیں روحِ الایں

ان نظموں نے جہاں فرسودہ روایت کے بھرم توڑے وہیں حقیقت نگاری کے فن سے بھی

شعرا کو آگاہ کیا اور یہ بات طے ہو گئی کہ روایت سے بغاوت ناگزیر ہے جب تک قدیم عمارت کی بنیاد نہیں کھودی جائے گی نئی عمارت کی تعمیر ناممکن ہے۔ ایسا نہیں ہے کہ ترقی پسند شاعری میں صرف اور صرف بھوک اور بیکاری نیز ظلم و جور کے گیت گائے گئے بلکہ عشق کے سوتے بھی ان نظموں سے پھولے مجاز، جذبی، فیض یا پھر خود مخدوم جو خود سرگرم اشتراکی ہونے کے باوجود اپنا لہجہ کلاسیکی ہی رکھا۔ ان کا پہلا مجموعہ سرخ سویرا سے ایک نظم کا یہ بند دیکھیں:

بہے جاتے تھے بیٹھے عشق کے زریں سفینے میں  
 تمناؤں کا طوفان کروٹیں لیتا تھا سینے میں  
 جو چھو لیتا میں اس کو وہ نہا لیتا پسینے میں  
 مئے دو آتشہ کے سے مزے آتے تھے جینے میں  
 یہیں کھیتوں میں پانی کے کنارے یاد ہے اب  
 ”سرخ سویرا“  
 بھی

اردو نظم نگاروں کا یہی ایک قافلہ نہیں تھا جو اردو نظم کو حقیقت نگاری کے بام عروج پر لے جا رہا تھا بلکہ اس گروہ کے ساتھ ساتھ ایک اور گروہ بھی سرگرم سفر تھا جسے حلقہ ارباب ذوق کے نام سے جانا جاتا ہے۔ اس گروہ کی بنیاد نو نشستوں سے پڑی لیکن 1939 میں ہی ”بزم افسانہ گویاں“ کے نام سے چل رہی اس بزم کا نام ”حلقہ ارباب ذوق“ رکھ دیا گیا اور اب اس نشست میں افسانہ کے علاوہ دیگر اصناف لکھنے والوں کو بھی بلا یا جانے لگا۔ کسی حد تک آزاد خیالوں کا یہی گروہ اردو ادب کی تاریخ میں حلقہ ارباب ذوق کے نام سے مشہور ہوا اور اس گروہ میں شامل بہت سارے شعرا میں چند ایسے بھی شعرا تھے جنہوں نے نظم کو نئی دنیا میں پہنچا دیا۔ میراجی اس سلسلے کا بہت اہم نام ہے اس کے علاوہ قیوم نظر اختر الایمان اختر شیرانی اپندر ناتھ اشک احمد ندیم قاسمی شاد عارفی کو کون نہیں جانتا۔

خوش قسمتی سے ترقی پسند تحریک سے اس گروہ کا نظریاتی اختلاف شروع ہی سے رہا خوش قسمتی کا لفظ میں نے یوں استعمال کیا کیونکہ ادب میں نظریاتی معرکے جب بھی ہوئے ہیں ادب کو فروغ ہوا ہے تاریخ ادب اس کا گواہ ہے۔ ویسے بھی ترقی پسند تحریک نے جہاں اردو ادب کے فروغ میں

نمایاں رول ادا کیا وہیں یہ بھی حقیقت ہے کہ اس تحریک کی جڑیں کہیں نہ کہیں سیاست سے آب و دانہ کشید کرتی تھیں اور دھیرے دھیرے اس تحریک میں مارکس اور لینن کے نظریات کا تبلیغ کیا جانے لگا جب کہ حلقہ ارباب ذوق اور بعد میں جدیدیت نے اس کا کھل کر مذاق اڑایا۔ ترقی پسند تحریک کے زوال کے اہم اسباب میں سے ایک یہ بھی ہے کہ رفتہ رفتہ نعرہ بازی بہت حد تک اس تحریک میں دخیل ہو گئی۔

لیکن اس وقت ہمارا موضوع اردو نظم ہے اس لیے اس کے تفصیل میں جانے سے بہتر ہے کہ ہم نظم پر ذہن مرکوز کریں۔ جب کسی ادب میں ادیبوں کی تعداد میں اضافہ ہونے لگتا ہے تو اس طرح کے نظریاتی اختلاف شروع ہو جاتے ہیں ادیب و شاعر کبھی بھی کسی سببے بنائے راستے پر مستقل نہیں چلتے ان کے افکار بدلتے رہتے ہیں اس میں توسیع ہوتی ہے اور وہ ہمیشہ نئی دنیا کی تلاش میں رہتے ہیں ان تحریکات و رجحانات کے پیش نظر بھی اردو نظم کے کیوس میں بہت حد تک توسیع ہوئی سیاست کا ادب میں درآنا کوئی حیرت کی بات نہیں ادب چونکہ سماج کے افعال و کردار نیز افکار کا آئینہ ہوتا ہے اس لیے جب سماج کے افکار بدلتے ہیں تو ادب پر بھی اس کے گہرے اثرات مرتب ہوتے ہیں۔ ایسا ہی ایک سانحہ بٹوارے کا ہوا جس نے کم از کم اردو ادب کی فضا کو بہت دنوں تک اپنی گرفت میں رکھا۔ بٹوارے کے خون چکاں واقعات نے اجتماعیت کے نظریہ کو بے حد نقصان پہنچایا اور جدیدیت کا نظریہ اردو ادب میں داخل ہو گیا اس نظریہ کے تحت فرد اپنے آپ میں ایک ایسا کڑہ ثابت ہوا جس کے داخلی سرحدوں کی تلاش ہنوز تشنہ تکمیل تھی لہذا ایک بہت بڑا طبقہ اپنی ذات کی تلاش میں سرگرداں ہو گیا۔ اس کے اثرات بھی اردو نظم پر پڑے لیکن یہ دھول دھپا بہت دنوں تک جاری نہ رہ سکا اور 70 اور 80 کے بعد کی نسل نے اپنے ہونے کا احساس دلانا شروع کر دیا۔ ایک اہم بات یہ ہوئی کہ یہ معاصر شعر اپنے آس پاس کی دنیا کو اپنی آنکھوں سے دیکھ کر اسے ادب کا حصہ بنانے لگے۔ روایت کا بھوت ان کے سر پر نہ چڑھا اور نہ ہی کسی نظریہ کی تبلیغ کو انھوں نے اپنا فرض جانا۔ نظم کے نئے شعرا کی فہرست یوں تو بہت طویل نہیں لیکن پھر بھی بہت سے ناقدوں نے اپنے طور پر جو فہرست بنائی ہے اس میں مندرجہ ذیل نام ابھر کر آتے ہیں یہ وہ نام ہیں جو سردار جعفری اختر الایمان یا میراجی کے بعد کی نسل کے ہیں۔ جیسے

بلراج کول، محمد علوی شہر یار شفیق فاطمہ شعری صلاح الدین پرویز، ندا فاضلی، اکمل حیدر آبادی، شفیق تنویر، صہبا وحید ایم کوٹھیواوی راہی، مشتاق علی شاہد، قاضی سلیم، زبیر رضوی، عتیق اللہ، حدیث پرمار، شہناز نبی، صادق، تصدق حسین خالد، کمار پاشی وغیرہ۔

70 یا 80 کے بعد کے شعرا نے یا تو اپنے ماحول کے مطابق یا پھر قصداً احتجاج کے لہجے کو مدہم کیا حالانکہ یہ امر تخلیق کار کے لیے مہلک بھی ثابت ہوتا ہے کیونکہ قصداً احتجاج کے لہجے کو دبانے کے مترادف بھی قرار پاتا ہے لیکن ان سب کے باوجود نظم میں زندگی کے تین بیزار نہیں ہے وہ کائنات سے اپنا رشتہ جوڑتی ہے اور مظاہر کائنات سے دل چسپی کا اظہار کرتی ہے۔ زندگی کے بارے میں اس کا نظریہ صاف ہے کہ وہ اسے بامعنی سمجھتی ہے ایک خاص قسم کا عزم بھی ان نظموں میں دیکھنے کو ملتا ہے۔ اپنے آس پاس کے حادثات و سانحات سے یہ نظمیں اثر قبول کرتی ہیں اور اس پر تبصرہ بھی کرتی ہیں۔

شفیق فاطمہ شعرا کی طویل نظم صدا بہ صحرا کا یہ بند ملاحظہ ہو:  
تری رہگذر میں دھڑک اٹھا دل زار پھر  
نہ کبھی ملے نہ کبھی قرینے سے بات کی  
غم کائنات کی اوٹ میں نہ بیاں ہوئیں  
وہ ادھوری پوری کہانیاں غم ذات کی  
کہ انھیں سنانے کا اور سننے کا حق نہ تھا

تری رہگذر میں چراغ میرے نیاز کا  
جو بھڑک اٹھا بھی تو چھپ کے اوٹ میں کچ کی  
تجھے کیا خبر کہ ہوائے دشت کے سیل نے  
اسے کتنے زخم عطا کیے اسے کیا دیا

سکھی پھر آگئی رت جھولنے کی گنگنانے کی  
سیہ آنکھوں کی تہہ میں بجلیوں کے ڈوب جانے کی  
گنگن میں رنگ آنچل میں دھنک کے مسکرانے کی  
امنگوں کے سب سے قطرہ قطرہ مئے ٹپکنے کی  
گھنیرے گیسوؤں میں ادھ کھلی کلیاں سجانے کی

ٹھیک اسی طرح زبیر رضوی نے بھی اپنی نظموں میں داستا نوں اور قصے کہانیوں کو نئے سرے سے جدید انداز میں لکھنے کی کامیاب کوشش کی ہے۔ ان کی ایک نظم ”عاقبت اندیش بیٹے“ کا نمونہ کافی ہوگا۔

پرانی بات ہے  
لیکن یہ انہونی سی لگتی ہے  
ہمیشہ ان کے ہونٹوں پر  
مقدس آیتوں کا ورد رہتا ہے  
ہمیشہ ان کی پیشانی  
ریاضت اور عبادت کی نشانی کو لیے  
روشن رہا کرتی  
وہ پانچوں وقت  
مسجد کے مناروں سے اذان دیتے  
وہ میلوں پایادہ  
تیز دھوپوں میں سفر کرتے  
خدا کی برتری اس کی عبادت کے لیے  
لوگوں میں جا کر  
رات دن تبلیغ کرتے  
لوگ ان کو مرحبا کہتے

حکایت ہے  
 وہ برسوں بعد  
 جب اپنے گھروں کو لوٹ کر آئے  
 انھیں یہ دیکھ کر حیرت ہوئی تھی  
 ان کے بیٹوں نے  
 انھیں بالکل نہ پہچانا  
 گھروں کے آنگنوں کی باہمی تقسیم کر لی تھی  
 مکانوں کے نئے نقشے بنائے تھے  
 اور ان کی ساری چیزیں وہ  
 غریبوں اور محتاجوں میں جا کر  
 بانٹ آئے تھے

آپ نے دیکھا اس نظم کا مضمون یقیناً داستانی ہے لیکن جدید انداز میں اس کی تخلیق نے  
 ہمعصر حقائق کو جس خوبصورتی سے بیان کیا گیا ہے وہ اپنے آپ میں نیا بھی ہے اور بھرپور بھی۔  
 ہمعصر نسل میری مراد موجودہ نظم نگار شعرا سے ہے وہ بھی نظمیں لکھ رہے ہیں لیکن یہ ایک بہت  
 بڑا مسئلہ ہے کہ فکشن کی طرح نظم بھی لکھے تو بہت جا رہے ہیں لیکن آنے والے وقت میں کیا یہ ہمعصر  
 شعرا اپنا کوئی مخصوص ڈکشن یا اسلوب قائم کر پائیں گے کیونکہ ایک بات تو طے ہے کہ نظم تعمیر کا فن  
 ہے اور اس بات کا خیال رکھنا بہت ضروری ہے کہ نظم اپنے عنوان کے ساتھ انصاف کرے اس میں  
 حشو و زوائد کی کوئی گنجائش نہیں بجا طوالت یا بے حد اختصار بھی نظم کے لیے نقصان دہ ہے ساتھ ہی  
 اسے ہمیشہ اپنے عہد کے مسائل کا بھی آئینہ رہنا چاہیے۔ ان باتوں کے پیش نظر ہمعصر شعرا اپنا کیا  
 مقام بنائیں گے یہ پردہ خفا میں ہے امید کی روشنی ہمارے ساتھ ہے لیکن حالات بہت بہتر نہیں  
 ہیں۔

☆☆☆☆☆☆☆☆☆☆